


పాప



సూర్యబింబం పశ్చిమాది వెనక దిగడానికి సన్నద్ధమౌతోంది. ఆకాశం సింధూ రంరంగు పైట చెంగును ఆరబెట్టుకుంటోంది. తూర్పున అప్పుడే మొదటి చుక్క మెరవ బోతోంది.

మోకాలి మీద ముందుకి వంగి చితుకులు పొయ్యిలోకి ఎగదోసాడు బాలిగాడు. వెదురు గొట్టంతో బుగ్గలనిండా గాలి పూరించి పొయ్యిలోకి ఊదుతున్నాడు. తడిసిన చితుకులు రాజుకోడానికి ఎదురుతిరుగుతున్నాయి. తెల్లని పొగ మాత్రం బాలిగాడి కళ్లల్లో నిండిపోయి నీళ్లు తెప్పిస్తోంది. ఊది ఊది అలిసిపోయి నేలమీద చతికిలపడ్డాడు.

“దీనమ్మా సిగ్గోసిరి. ఎదవ సీతుకులు తడిసిపోనాయెహె” అని తిట్టుకున్నాడు.

“ఓరి బాలిగా! సుట్టకాల్పుకోలానికి సిన్న నిప్పట్రా” లాయ్ లెవ్ పక్కనించి గుడ్డి ఈరిగాడు ఓ కేకపెట్టేడు.

“ఛెయ్, ఉండెహె, ఇదంటుకోక నాను సత్తా ఉంటే, రాజాగోరికి నిప్పుగావాలంట” విసుగంతా గొంతులో చూపించేడు బాలిగాడు.

దూరంగా ప్లాట్ ఫారం విపరీతమైన సందడిగా ఉంది. స్టేషన్లో ట్రెయిను ఆగి ఉంది. దిగినవాళ్ళూ, ఎక్కేవాళ్ళూ సామాన్లు సరిపోయేయోలేదో చూసుకుని మర్చిపోయిన వాటి కోసం బండిలోపలికి, బైటికీ పరుగులెత్తుతున్నారు. ఆ స్టేషన్ చిన్నది. అక్కడ ఏ బండి ఎక్కువసేపు ఆగదు.

బండి ఆగిన వెంటనే బాలిగాడు పరుగెత్తుకెళ్లి కిటికీల దగ్గర అడుక్కోవడం ఓ రౌండు పూర్తిచేసి వచ్చాడు. ఈ లోగా పొయ్యికాస్తా ఆరిపోయి ఊరుకుంది. కుండ మీది మూత తీసి చూసాడు. అడుగున నూకలు, పైన నీళ్ళూ కదలామెదలకుండా ఉన్నాయ్. పొద్దున తాగిన టీ నీళ్లు తప్ప ఆ రోజంతా కడుపులో ఏం పడలేదు. వాడి కడుపులో ఆకలి మండుతోంది.

చట్టి కింద పొయ్యి మండడంలేదు. పొయ్యి మండేదెప్పుడూ.. గంజి తాగేదెప్పుడు?

చుట్టూ చూపుల్ని పరుగెత్తించేడు. పారేసిన కాయితాలేవైనా దొరుకుతాయేమోనని. దరిదాపుల్లో ఎక్కడా ఏం కనిపించలేదు.

కె.వరలక్ష్మి

“ ఏ కాయితముకైనా పడ్డం బయ్యం, తుడిసి సెత్తకుండీలో పాడేతారు ఎదవనాకొడుకులు”

స్వీపర్లని తిట్టుకుంటూలేచి చెత్తకుండీ వేపు నడిచేడు. కుడిచేతి గుప్పిటి నిండా చిత్తు కాయితాలు బిగించి పట్టుకుని పొయ్యిదగ్గర కొచ్చేడు. అంతకు ముందే కురిసిన సన్నటి జల్లుకి ఆ కాయితాలు కూడా తడిసి పోయినాయి.

పొయ్యిలోంచి వస్తున్న పొగమీద కాయితాల్ని కూరి, మళ్ళీ ఊదడానికి లంకించు కున్నాడు. ఈ సారి అగ్నికి వాడిమీద జాలేసినట్టుంది. రప్పుమని మండింది పొయ్యి. పొయ్యి వెలగడంచూసి బాలిగాడి మొహం వెలిగిపోయింది. “ అమ్మయ్య ఇంకేం పర్చేదు. ఐదుని ముసాల్లో గంజి కాసేత్తాను” అనుకున్నాడు.

“బాలిగా, నిప్పు” మళ్ళీ అరిచేడు ఈరిగాడు.

ఈడొకడ్రా బావూ నా పేనానీకి, పొయ్యిలిగించిన కాణ్ణుంచి అత్తమాటూ నిప్పు నిప్పుని సంపేత్తాడు” గొణుక్కుంటూ చిన్న చితుకొకటి పట్టకెళ్ళి ఈరిగాడి చుట్టముంట్టించి వచ్చేడు.

“నాబాబే, నాబాబే, సేనా మంచోడివిరా బాలిగా” అని మొచ్చుకున్నాడు ఈరిగాడు. పొద్దున్నే సుట్ట ముక్కకి పదిపైసలు అప్పివ్వలేదని ఈరిగాడు బూతులు తిట్టడం గుర్తొచ్చి “ ఎదవ, ఏలపట్టుని ప్లేటు మార్చేత్తాడు” అనుకున్నాడు.

బాలిగాడికి ఊహ తెలిసినప్పట్నుంచీ ఆ ప్లాటుఫారమే ఇల్లా వాకిలీ. ఆ వూరే అమ్మానాన్నా. ఆకలి వాడికి కష్టపడ్డం తప్ప అన్ని రకాల విద్యలూ నేర్పింది. చిన్న పిల్లాడిగా ఉన్నప్పుడు ‘పోనీలే చిన్నోడు’ అని జాలిపడి అన్నం పెట్టిన వాళ్ళంతా పెరిగి పెద్దవాడయ్యాక కూడా వాడదే వృత్తిని అనుసరించబోతే ఈసడించుకున్నారు. కొంతమంది మంచిగా పిలిచి కష్టపడి కడుపుకింత సంపాదించుకోవడం గౌరవప్రదం అన బోధించి చూసేరు. ఆ బోధలేవీ వాడి చెవికెక్కలేదు. ఒకిటి రెండుసార్లు ప్రయత్నం చేసి చూసాడు కాని, వాడి, ఒళ్లు వంగలేదు. స్ట్రేషన్ సిబ్బంది కూడా వాడినేదైనా పన్నో పెట్టాలని చూసారు. వాడికి హఠాత్తుగా చెముడొచ్చింది. అంటే నిజంగా వచ్చిందనికాదు. చెవిటి తనం చూడగానే కన్పించేది కాదు కాబట్టి కుంటితనాన్ని కొని తెచ్చుకోవాలని చూసాడు. సొంత శరీరాన్ని సొంతంగా హింసించుకోవడం వాడి తరం కాలేదు. అందుకని రోజూ ఉదయం లేవగానే ఎడంకాలి పాదానికి ఓ మూటెడు పాత గుడ్డల్తో బేండేజి కడతాడు. అక్కడక్కడ ఎర్రరంగు పులుముతాడు. చేతిలో ఒక డబ్బాలో కుంటుకుంటూ బయలుదేరతాడు. స్ట్రేషన్లో వచ్చే డబ్బుల్తో బీడీలు, ఇడ్లీలు, టీలూ కొనుక్కుంటాడు. అన్నం తినాలనో, గంజి తాగాలనో అనించిన రోజూ ఊళ్ళోకిపోయి నూకలు అడుక్కుని తెచ్చుకుంటాడు. మరీ నిర్లక్ష్యంగా ఉన్న ప్రయాణీకులు కన్పించినప్పుడు మాత్రం సంశయించకుండా పిక్ పాకెటింగ్ చేసేస్తాడు. అదృష్టం బాగుండి కొట్టేసిన పర్సోల్ డబ్బులెక్కువే ఉంటే నాలుగు

రోజులపాటు అడుక్కోవడం మానేసి బిస్కెట్లు, బిర్యానీల మీద బండి లాగించేస్తాడు.

స్టేషన్లో బండి కూతవేసి బయలు దేరింది. ఒక్కసారిగా సందడంలా సద్దమ గిగి పోయింది. ఆ స్టేషన్లో ఆగే అఖరు బండి అదే.

పాయింట్ కింద చితుకుల్ని ముందుకి తోసేడు బాలిగాడు. మంట కుండ అంచుల్ని తాకింది. ఒక్కసారిగా మూతను పైకి లేపేస్తూ గంజి పొంగింది. పైమీది తువాలు గుడ్డతో మూతను తీసి పక్కన పెట్టి చెక్కపేడుతో గంజిని కలియబెట్టేడు. జేబులోంచి ఉప్పు పొల్లం తీసి చారెడు ఉప్పు గంజిలో వేసేడు, కుండ కిందికి దింపి, పక్కనే ఉన్న ప్లాస్టిక్ చెంబులోని నీళ్లు కొద్దిగా మంట మీద చిలకరించేడు. మంట ఆరిపోయి నిప్పులు మిగిలేయి.

నిక్కరు జేబు వెతుక్కుని కాయితంలో చుట్టి ఉన్న ఉప్పు చేపముక్కని అప్పు రూపంగా బైటికి తీసేడు. చెమ్మకి దానికంటుకుపోయిన కాయితాన్ని పూర్తిగా విప్పకుండానే ఆ ముక్కని నిప్పుల్లో పడేసాడు. కర్రపుల్లతో దాన్ని అటూ ఇటూ తిప్పుతూ కూర్చున్నాడు. స్టేషన్ పరిసరాలన్నీ ఎండు చేప కాల్తున్న వాసనతో నిండిపోయాయి. ఆ వాసనకి బాలిగాడికి నోట్లో నీళ్లూరి పోతున్నాయి. ఎప్పుడెప్పుడు గంజి చల్లారుతుందా, ఉప్పు చేప నంజుకుని తాగుదామా అనిస్తోంది. రోజూ ఉప్పుచేప కొనుక్కునే అవకాశం రాదు. ఎండు సందువా ముక్క రూపాయి పెడితే గానిరాదు. సాధారణంగా బాలిగాడికి గంజిలో నంజుకు పచ్చిమిరపకాయే. అప్పుడప్పుడూ ఇలా అదృష్టం కలిసొచ్చినోజు ఉప్పు చేప.

“ఉప్పుచేప కాలుతున్నావేవ్రా బాలిగా” ముక్కుపుటాలెగబీలుస్తూ ఈరిగాడు అడిగేడు. “నువ్వు తినేసేక సిన్నముల్లు మిగిల్తే నాకియారా” నోట్లో ఊరుతున్న నీళ్లని గుటకేస్తూ అన్నాడు.

బాలిగాడికి అర్జంటుగా చెప్పడొచ్చింది. “అడుక్కున్న డబ్బులన్నీ బొడ్డుకాడ ముడిసీసి, అందర్నీ దేబిరించుకు బతికేత్తాడు దొంగనాకొడుకు” నోట్లోనే తిట్టుకున్నాడు బాలిగాడు.

ఆసరికి పూర్తిగా చీకటి పడింది. లాయ్ లెట్స్ దగ్గరున్న లైటు ఈరిగాడి మీద పూర్తిగాను, బాలిగాడిమీద పాక్షికంగానూ పడుతోంది.

“గుడ్డోడికి కనపడతాదేల్లే” అనుకుని రెండు కాళ్ళూ బారచాపుకుని, మధ్యలో గంజికుండ పెట్టుకుని, ఎడంచేత్తో ఉప్పుచేప పట్టుకుని అతృతగా తినడానికి సిద్ధమయ్యేడు బాలిగాడు. ఓ కన్ను ముసలాడి మీద వేసే ఉంచాడు. గంజితాగే చప్పుడుకి చప్పుళ్లేకుండా వెనకనించొచ్చేసి “కూసంత గంజి నీల్లియ్యారా బాలిగా” అని కూడా అడిగేస్తాడేమోనని.

కుండ అడుగునున్న మెతుకుల్ని నాలుగు గుక్కలు తిన్నాడో లేదో ఎడంగా పెట్టిన

కె.వరలక్ష్మి

పాదాల మధ్య అడుగెత్తు ఆకారమొకటి నిలబడినట్టై తలపైకెత్తేడు, ఉలిక్కిపడి తాగుతున్న గంజికొరబోయింది.

రబ్బరు బొమ్మలాంటి పాపాయి వచ్చి తన పాదాల సందున నిల్చింది. కలో నిజమో అర్థంకాలేదు. తేల్చుకోడానికి కాలిత్ తాకి చూసేడు. నిజంగానే పిల్ల. పడీపడని వెలుతుర్లోకూడా ఆ పిల్ల ఒంటి రంగు మెరిసిపోతోంది. పట్టుగాను కాబోలు పిల్ల ఒంటి రంగుతో పోటీ పడుతోంది. మెళ్లో గొలుసు, చేతులకి రెండేసి బుల్లి బుల్లి గాజులు, చెవులకి జూకాలు, నాలుగు ఉంగరాలు “ఇంతవరకూ రైలు కోసం స్టేషన్లో కూచున్న పెళ్ళి వోళ్ల తాలూకు అయి ఉంటాదీ పిల్ల. రైలెక్కే సందళ్లో వదిలేసి పోయింటారు” అనుకున్నాడు బాలిగాడు.

అనాలోచితంగా చుట్టూ పరికించేడు ఆ పిల్ల తాలూకా వాళ్లవరైనా ఉన్నారేమో నని. అవతల ఈరిగాడూ, ఇవతల తనూ తప్ప మనిషి లేరక్కడ, స్టేషన్లో కూడా అలికిడేం లేదు. బైటికి పోనాల్సినోళ్ళంతా ఎప్పుడో వెళ్లిపోయేరు. స్టేషను మేష్టారి గదిలో మాత్రం లైటు వెలుగుతూంది.

బాలిగాడికి తన గుండె చప్పుడు తనకే స్పష్టంగా వినబడుతోంది. వెళ్ళిపోయిన రైలు వెనక్కొచ్చి తన గుండెల్లో పరుగు తీస్తోందా అన్నిస్తోంది. అంత ఆకలీ ఏమైందో తెలీదు గంజి గొంతు దిగడం మానేసింది. ఉప్పుచేప రుచి మారిపోయింది. ఎలాగో గొంతు పెకి లించుకుని మెల్లగా అడిగేడు” నీ పేరేంటి పాప గోరూ?” పాప ఒంటి మీదున్న బంగారం వాణ్ణి బహువచనానికి పురికొల్పింది.

“అమ్మ” అంది పాప.

“నీపేరు... పేరు...” అన్నాడు వాడు.

“అమ్మ” అంది పాప మళ్ళీ

“ఇదేం గోలెహాయ్, అమ్మ అమ్మంటాది. మాటల్రావు గామోసు” అనుకున్నాడు. చేతిలో చేపముక్కని చూపించి “తింటావా” అన్నాడు.

పాప చాల అడ్డంగా ఊపింది. ఎంగిలి చేత్తో నెత్తిమీదొకటి కొట్టుకున్నాడు. “ఇలాంటి కలిగినింటి పిల్లలు బిస్కెత్తులు తింటారు గానీ, ఉప్పుసేపలు తింటారేట్రా ఎదవా” అని తనని తనే తిట్టుకున్నాడు.

ఓ క్షణం ఏం చెయ్యాలో పాలు పోలేదు. ముందు ముఖ్యంగా పాప ఒంటి మీదున్న బంగారాన్ని కాలీచేసెయ్యాలి.

రెండు కాళ్ళూ జాగ్రత్తగా దగ్గరికి లాక్కుని, గంజిముంతనీ, ఉప్పుచేపనీ పట్టుకెళ్లి ఈరిగాడి కిచ్చేసి వాడేదో అడుగుతున్నా విన్నించుకోకుండా ఉరుక్కుంటూ వచ్చేసేడు. కుంటికాలి మాటే మర్చిపోయేడు.

గబగబా పాప నగలన్నీ తీసేసి జేబులో వేసుకున్నాడు. జూకాలు మాత్రం రాలేదు. రింగుతో చెవికి చుట్టేసి ఉన్నాయి. తెంపేద్దామా అనుకున్నాడు. అలా చేస్తే పిల్ల ఏడుస్తుందనీ, ఆ ఏడుపు విని స్టేషనుమేష్టరు బయటికి రావచ్చనీ స్ఫురించింది వాడికి. “పోస్ట్ దొరికిన కాడికే ప్రాప్తం. ఈ రోజు లెగ్గానే ఎవరిదో బంగారు మొకం సూడబట్టి ఇంత దురుష్టం కలిసొచ్చింది. ఎప్పుడన్నా కల్లోకన్నా వచ్చిందా ఇంత బంగారం? అమ్మితే ఎంతోత్తాదో కానీ, మొత్తం మీద బంగారానికి మాత్రం సాలా రేటుంటాదంట. తల్లి మాలచ్చిమి కలిసొచ్చిన కాలానికి నడిసొచ్చినాది” అనుకున్నాడు.

పాత గుడ్డల సంచినీ భుజానికి తగిలించుకున్నాడు. స్టేషన్ గేట్లోంచి వెళ్లడానికి ధైర్యం చాల్లేదు. పట్టాల వెంబడి వీలైనంత దూరం పోవాలని, తిరిగి కొన్నాళ్ల వరకూ ఈ దరి దాపులకి రాకూడదనీ నిశ్చయించుకున్నాడు. వాతావరణం చల్లగా ఉన్నా చెమటలు దిగకారుతున్నాయి వాడికి. ఓ ఇరవై ‘అడుగులు వేసాక ఏదో అనుమానం వచ్చి వెనక్కి తిరిగి చూసేడు. చిట్టిచిట్టి అడుగులో పాప వాడిని అనుసరిస్తోంది. గబగబా వెనక్కెళ్లి పాప ముందు మోకాళ్ల మీద కూర్చుని “ఓయ్, ఏటిలాగొచ్చేత్తన్నావ్, ముందుకెళ్లీ కొద్ది సిమ్మ సీకటి. జడుసుకుంటావు లేషన్లోకెళ్లిపోమేష్టరుగారు మీ యమ్మకీ నాన్నకీ అప్పగించేతారు, ఎల్లెల్లు” అన్నాడు. పాపకేం అర్థమైందో తెలీదు కాని, నవ్వింది. రెండు చేతులూ వాడి భుజాలమీద వేసి ఎత్తుకోమన్నట్టు చూసింది.

ఆ స్పర్శకీ, ఆ చూపుకీ బాలిగాడి మనసు మారుమూలల్లో ఏదో కదిలింది. ఒక్క ఉదుటున పాపాయిని పైకిలేపి ఎత్తుకున్నాడు. పాప వాడి మెడచుట్టూ చేతులు వేసి, విశ్రాంతిగా వాడి భుజం మీద తల వాల్చింది. చంటిపిల్ల స్పర్శ అంత హాయిగా ఉంటుందని వాడికా ఊణం వరకూ తెలీదు. ఈ పిల్లని పెంచుకుంటేనో అన్పించిందో ఊణం.

వాడికి మతిపోయింది. తన దగ్గర ఈ పిల్లని చూసిన వాళ్లెవరికైనా అనుమానం వెంటనే వస్తుంది. పోయి పోయి జైల్లో కూచోవాలి. నడుస్తూనే ఆలోచిస్తున్నాడు పిల్లనెలా వదుల్చుకోవాలా అని. వాడి ఆలోచన తెలిసిన దాన్లా పాపాయి చేతులు మరింత బిగించింది.

“పిల్లల్ని కొనుక్కునీ వోళ్లుంటారంట, ఆళ్లెక్కంటుంటారో తెలిస్తే బాగుణ్ణు, వందో ఎయ్యో డబ్బులు కల్లజూద్దను” అనుకున్నాడు. “ఎయ్యిరూపాయలంటే ఒక గోనిసంచి నిండిపోవచ్చు” అని కూడా అనుకున్నాడు. ఆ మాత్రం ఊహకే వాడికి గిలిగింత అన్పించింది. ఎంత ఆలోచించినా వాడి ఊహకీ అందలేదు పిల్లల్ని కొనుక్కునే వాళ్లెక్కంటారో!

ఇలాంటి విషయాలన్నీ కల్లుపాక రావులమ్మకీ బాగా తెలుస్తాయ్. కానీ, ఈ వేళ పుడెత్తే అక్కడందరూ తాగుబోతెదవలుంటారు. తనకీ రావులమ్మకీ తప్ప మూడో కంటికి తెలియకుండా వ్యవహారం ముగిసిపోవాల. అప్పటి కప్పుడొక నిర్ణయానికి వచ్చాడు.

పట్టాల వెంబడే కొంతదూరం నడిచి కుడిపక్కడొంకలోకి తిరిగితే దూరంగా పడిపోయిన పాత కొంపాకటుంది. ఈ రాత్రి కందులో తలదాచుకుని పొద్దున్నే రావుల ముని కలవాలనుకున్నాడు.

పాపాయి నిద్రపోయిన గుర్తుగా వాడి భుజం మీద తల వాల్చేసింది. అలవాటు లేని వ్యవహారం, చంటి పిల్లనెత్తుకుని నడవడం కష్టంగా ఉంది. చెయ్యి, నడ్డి కూడా నొప్పిడుతున్నాయ్, పాడుపడ్డ సత్రం ముందుకి చేరేసరికి ఆయాసంవచ్చింది బాలి గాడికి.

తలెత్తి ఆ ఇంటిని చూసేసరికి భయం వేసింది. పగలు చాలా సార్లే అక్కడికి వచ్చాడు. కూలిన గోడల మధ్య లేచిన పిచ్చిమొక్కలతో, గీపెడుతున్న కీచురాళ్ళతో చీకట్లో ఆ ఇల్లు జుట్టు విరబోసుకున్న పిచ్చిదాస్లా ఉంది. ముందు గది తప్ప ఇల్లంతా కూలిపోయింది.

అలవాటు ప్రకారం వాకిలి మెట్లెక్కి ముందు గదిలోకి చేరుకున్నాడు తడువు కుంటూ. పాపని నేలమీద పడుకోబెట్టి జోలెలోచి కొవ్వాత్తి ముక్కవెతికి తీసి నేలమీద పెట్టాడు. జేబుతడువుకుని బీడీముక్క తీసి నోట్లో పెట్టుకున్నాడు. అగ్గిపుల్ల గీసి ముందు దీపం వెలిగించి, ఆ పుల్లతోనే బీడీ ముట్టించుకున్నాడు. నేల మీద చతికిలబడి గుండెల నిండా రెండు దమ్ముల పాగపీల్చుకున్నాక గాని వాడికి దడ తగ్గలేదు. ఇదంతా కల కాదనడానికి నిదర్శనంగా నేలమీద పడి నిద్రపోతూన్న పాపాయి ఉంది. జేబుమీద చెయ్యిచేసు కున్నప్పుడల్లా చేతికి తగిలి పులకెత్తిస్తున్న నగలు ఉన్నాయి.

గాలికి దీపం రెపరెపలాడింది. చెయ్యి అడ్డం పెట్టాడు.. పగలంతా అక్కడెవరో పేకాడినట్టుంది. కాల్చిపారేసిన సిగరెట్టు పీకలు, బీడీలు, తాగిపడేసిన సారాయి పేకెట్లు గలీజుగా ఉంది. అలవాటు ప్రకారం వాడి చెయ్యి సిగరెట్టు పీకలు, బీడీపీకలు ఏరి జోలెలో పడేసుకుంటోంది.

పాపాయి నిద్రలో అటుంచిటు కదిలింది. బాలిగాడి దృష్టి పాపాయి ముఖం మీద పడింది. పాలబుగ్గల మీద దీపం వెలుగు పడి మెరుస్తోంది. పున్నమినాటి చందమామ తలపుకొచ్చింది వాడికి. నిద్రలోనే కుడిచేతి బొటనవేలిని నోట్లో పెట్టుకొని మూతిని సున్నాలా చుట్టి జుముకుతోంది. ఆవేలి నించి పాలోస్తున్నంత తృప్తిగా గుటకలు వేస్తోంది.

రెప్ప వాల్చుకుండా కొంత సేపు అలా చూస్తూ ఉండిపోయాడు వాడు. ఏదో ఆప్యాయత ముంచుకు రాగా పాపాయి చెంపకు అంటుకున్న ధూళిని చేత్తో నెమ్మదిగా తుడిచేడు. అలా తుడిచేముందు చేతిని చొక్కాకి రాసి రాసి తుడుచుకొన్నాడు. బంగారం లాంటి ఈ పిల్లని కొనుక్కున్నోళ్లు కన్నోకాలో తీసేసి అడుక్కోడానికి సిద్ధం చేస్తారు కాబోలు... వెన్నులోంచి చలిపుట్టింది వాడికి. "అమ్మా.." అంది పాపాయి నిద్రలోవేలు తియ్యకుండానే.

ఒళ్లు మండిపోయింది బాలిగాడికి అసలా 'అమ్మ' అనే మాటంటేనే అసహ్యం వాడికి. ఇంతందమైన పాపాయిని స్టేషన్లో వదిలేసి రైలెక్కిపోయిన ఆ తల్లికి అమ్మ మనసుండి ఉండదని వాడి ఉద్దేశం. తన తల్లి మాత్రం...ఎక్కడో కనేసి, మరెక్కడో పడేసి పోయింది. ఆ మహాతల్లి అలా వదిలేసి పోయేసరికి బహుశా తనింత ఉండి ఉంటాడేమో. 'అసలు ఆడజాతే నమ్మరాని జాతి అంటాడు ఈరిగాడు. ఆ మాట నిజం.

హఠాత్తుగా లేచి పాప ఏడుపుకి లంకించుకుంది. అటూ ఇటూ దొర్లుతూ కాళ్లు తన్నుకుంటోంది. పరికించి చూస్తే నేలమీదంతా చీమల బారులు, అతృతగా పాపాయిని ఒళ్లోకి తీసుకున్నాడు. గుక్కపట్టి ఏడుస్తోంది పాపాయి. ఏం చెయ్యాలో అర్థం కాలేదు వాడికి. హఠాత్తుగా గుర్తుకొచ్చింది సాయంకాలం నుంచి ఏం తినలేదని.

“ఎలాగిప్పుడు? వచ్చేటప్పుడు ఒక బన్నెనా కొనుక్కొచ్చేను కాదు ఎర్రెదవని” అని తనని తనే తిట్టుకున్నాడు.

బన్ను అనుకోగానే గుర్తుకొచ్చింది వారం క్రితం ఒకసారి బన్నుకొనుక్కుని పూర్తిగా తినకుండానే సంచిలో పడేసుకున్న విషయం. గుడ్డలమూట అడుగున దొరికింది. ఎండి పోయిన రొట్టెముక్కని గుండలా చేసి పాపాయి నోట్లో కొంచెం వేసాడు. పాపాయి ఏడుపు ఆపింది. ఆకల్తో ఉండేమో వాడు వేసే గుండని చప్పరించి మింగుతోంది. అలా నాలుగైదు సార్లు మింగేసరికి ఎక్కిళ్లు మొదలయ్యాయి. మూలనున్న కుండలోంచి స్లాస్టిక్ డొక్కుతో నీళ్లు ముంచి పాపాయికి తాగించాడు బాలిగాడు. కొంచెం సేపు ఏడుపు ఆపి, గుడ్డిదీపం వెలుతుర్లో బాలిగాడి ముఖాన్నీ, పరిసరాల్నీ పరికించి చూసి మళ్లీ ఏడుపు మొదలు పెట్టింది.

ఆ నిశీధిలో పాప ఏడుపు ప్రతిధ్వనిస్తోంది. రాత్రి గడిచిపోతోంది. బాలిగాడికి నిద్రముంచుకొస్తోంది. జేబులో ఉన్న సొమ్ములూ, పాపాయి ఏడుపు వాడి కంటికి నిద్రని దూరం చేస్తున్నాయి.

ఆగి ఆగి పాపకి నీళ్లు మాత్రం పడుతున్నాడు.

ఏడ్చి ఏడ్చి సొమ్ముసిల్లి నిద్రపోయింది పాప.

తెల్లవారు రుఖామునెప్పుడో వాడికి తెలీకుండానే నిద్రలోకి జారుకున్నాడు బాలి గాడు.

పడిపోయిన గోడల మీదగా సూర్యుడు తన కిరణాల కళ్లతో తీక్షణంగా బాలి గాడిని చూస్తున్నాడు. ఒళ్లంతా చిటపటలాడినట్టై బాలిగాడికి మెలకువ వచ్చేసింది. అలవాటు ప్రకారం రైలుబళ్ల కూతలూ, టీ-కాఫీల కేకలూ వినపడక పోవడంతో ఒక్క నిమిషం ఎక్కుడున్నాడో అర్థం కాలేదు వాడికి. నిద్రలో దూరంగా దొర్లుకుంటూ పోయిన పాపాయిని చూడగానే వాడికి జరిగినదంతా గుర్తుకొచ్చింది. అప్రయత్నంగా వాడి చెయ్యి జేబులోని నగల మీదికి పోయింది. లేచి బైటికొచ్చిచూసాడు.

కె.వరలక్ష్మి

పరిసరాల్లో ఎక్కడా అలికిడి లేదు. “ ఇంకా నయ్యం, ఏ దేవుడో మేలు సేసి మెలుకువొచ్చేసినాది. ఇంకాసేపుంటే పేకాట మూకంతా వచ్చి పడిపోదూ” అనుకున్నాడు.

రాత్రి వాడి బుర్రలో మెదిలిన ఆలోచనా, అనుకోకుండా ఆపిల్లమీద జాలిలాంటిదేదో కలగడం గుర్తుకొచ్చింది. రెండిట్లో ఏది మంచిదో బేరీజు వేసుకున్నాడో ఊణం. మొదటిదే లాభసాటి వ్యవహారం అనిపించింది. పిల్ల ఒంటి మీద నగలే కాక, తిరిగి ఎంతో కొంత పైకం దొరుకుతుంది. రెండో ఆలోచన ప్రకారం అనవసరంగా జాలికి పోయి పిల్లని తీసుకెళ్లి స్టేషన్లో అప్పగిస్తే రెంటికీ చెడ్డ రేవడవుతాడు తను. రాత్రి నించీ పిల్లనెక్కడ దాచే వని తిరిగి తంతారు కూడా.

జాలిలాంటిదేదీ తనలో కలక్కుండా ఉండడం కోసమని ఆ పిల్ల ముఖం వైపు చూడకూడదని నిశ్చయించుకుంటూండగానే వాడి మాట వినకుండా వాడి దృష్టి పాపాయి మీదికి పోయింది. రాత్రి చీమలు పాకి ఏడుస్తూందని ఒంటి మీది బట్టలు విప్పేయడంతో ఆ ఉదయపు నీరెండలో పాలరాతి బొమ్మలా మెరుస్తోంది పాపాయి. ఒక చెయ్యి చెంప కింద పెట్టుకుని ఒత్తిగిలి పడుకుని ఉంది. నోట్లో పెట్టుకున్న రెండో చేతివేలు ఎప్పుడు జారిపోయిందో కానీ, కొంచెంగా తెరుచుకున్న పెదవుల మధ్య నాలుకని అర్థ చంద్రాకారంగా చేసి ఆగి ఆగి పాలు తాగుతూన్న అనుభూతిని పొందుతోంది.

పాపాయిని అలాగే లేపి నిద్రాభంగం కలగకుండా భుజం మీద వేసుకున్నాడు. జోలెలోంచి పాతగుడ్డ ఒకటి తీసి పాపాయి మీద పూర్తిగా కప్పేడు. ఊళ్లోంచి వెళ్తే మంచిది కాదని పొలాలకడ్డంపడి ఊరికి ఆ చివరనున్న రావులమ్మ కల్లుపాక వైపు నడిచేడు. కోళ్ల గూడు మీద కూర్చుని పళ్లతోముకుంటున్న రావులమ్మ అంత పొద్దున్నే వచ్చిన బాలి గాణ్ణి చూసి “ ఏరా బాలిగా ! పొద్దున్నే సుక్కేసుకోవడం కాడికొచ్చిందేటి నీ పని” అని పలకరించింది.

సమాధానమేం చెప్పకుండా బాలిగాడు భుజం మీంచి దించి బల్ల మీద పడుకో బెడుతున్న పాపాయిని చూస్తూ “ ఓరి నీ జిమ్మడి పోమా, ఈ పిల్లనెక్కణ్ణుంచెత్తుకొచ్చే వురా?” అని అరిచింది.

“ నీకు దణ్ణవెడతాను, అరవకండీ రావులమ్మగోరూ” బతిమాలుతున్న ధోరణిలో అన్నాడు బాలిగాడు. “ ఈ పిల్ల నాకు దొరికింది. ఎవరో కూటికి లేనోళ్లు పెంచలేక ఒదిలేసుంటారు” అతికినట్టు అబద్ధమాడేననుకున్నాడు.

“ నోరుముయ్యెసె ఎదవా! కూటికి లేనోళ్లు కుర్రదానికి బంగారం జుమికీలు కుట్టించేరేంబ్రా... అంది రావులమ్మ పాపాయి చెవులు పరికిస్తూ. “ ఇంతకీ ఈ పిల్లనిక్కడికెందుకు తీసుకొచ్చా?”

“ ఎవరైనా కొనుక్కునే నోళ్లుంటే అమ్మోద్దామనీ...” వసిగేడు బాలిగాడు. ఓ

క్షణం పాపాన్ని తదేకంగా చూసింది రావులమ్మ. నోట్స్ ని పండుం పుల్లని విసిరేసి, కాసిన్ని నీళ్లు పుక్కిలించి వచ్చింది.

“ ఎవరో ఎందుకు, నేనే పెంచుకుంటాను, బంగారం బొమ్మలాగున్నాది పిల్ల” అంది. అంటూనే బొడ్డోంచి చిన్నపాటి సంచాకటి తీసి, దాన్లోంచి అయిదు పదులు తీసి వాడి చేతిలో పెట్టింది. వాడింకా నాన్నడం చూసి “ ఏంబ్రా, ఎదవా, సెప్పేడు” అంది. “బొత్తిగా ఏబై ఇచ్చేరు, సెవులికి బంగారం పోగులున్నాయి గదా..”

“ ఉంటే? అయ్యేమన్నా నీ బొడ్డుకాడి సామ్మోంబ్రా” గదమాయింది రావులమ్మ.

“సర్లే ఈ యాబై కూడా ఏడు” మరో యాబై ఇచ్చింది. పాప తాలూకు పట్టు గాను తీసి రావులమ్మ కిచ్చేడు బాలిగాడు. రావులమ్మ కళ్లు మెరిసాయి.

“ ఇంత మంచి గుడ్డ లేసేరంటే ఈ పిల్ల తప్పకుండా ఉన్నోళ్ల పిల్లెరా బాలిగా” అంది.

“కాసంత కల్లుసుక్క....” అని కొసరేడు బాలిగాడు.

“పొద్దున్నే ఇంకా బోణీ అవలేదు. సాయంత్రం పోతాన్నేరా” అంది రావులమ్మ. ఓ క్షణం వాడి మనసు ఊగిసలాడింది రావులమ్మ ఇచ్చిన పైకంలోంచి ఓ పదిరూపాయలు మార్చేసి కల్లు తాగేద్దావని కాని, ఎందుకో వాడికి ప్రాణం ఒప్పలేదు. డబ్బులన్నీ పదిలంగా మూటకట్టి జోలెలో పాత గుడ్డల అడుగున దాచేసాడు. ఇప్పట్లో పిల్లని ఎవరికంటా పడ నియ్యోర్దని రావులమ్మకి ఓ హెచ్చరిక చేసేడు. రావులమ్మ పాకనుంచి వస్తూ దార్లో నగల్చి కూడా పాత గుడ్డలో చుట్టి అడుగున పెట్టేసాడు. అప్పుడు వెలిగింది వాడికి బుర్రలో ‘పిల్ల తాలూకు వాల్లెలాగూ వెనక్కి వచ్చి వెతుకుతూ ఉంటారు. ఎప్పుడూ స్ట్రేషన్లో పడి ఉండే తను అక్కడ కనబడకపోయే సరికి అందరి అనుమానం తన మీదకి తిరుగుతుందని. ఇంకేం ఆలోచించకుండా నగలూ, డబ్బూ కాలి కట్లలో పెట్టి కట్టేసి, కుంటుకుంటూ రైల్వేస్టేషనుకి నడిచేడు.

బాలిగాడు వెళ్లేసరికి స్ట్రేషనంతా సందడిగా ఉంది. అసలంత పొద్దున్నే బళ్లెం లేవు. అటైంలో స్ట్రేషను నిద్రపోతున్నట్టుంటుంది. అలాంటిదీరోజు... బాలిగాడికి అర్థమైపోయింది.

స్ట్రేషనంతా హడావిడిగా తిరుగుతున్న పోలీసుల్ని చూడగానే వాడిగుండె జారిపోయింది. తెలీకుండా ఒళ్లంతా చెమటలు పట్టేసింది. డబ్బాని ఘల్లుఘల్లుమనిపించడం మర్చిపోయి గుటకలు మింగుతూ నిలబడిపోయేడు. పోలీసులు ఈరిగాణ్ణి ఇంకా స్ట్రేషన్లో పడుకునే మరో నలుగురైదుగురు అడుక్కునే వాళ్లనీ వరసగా నుంచోబెట్టి ఏవేంట్ అడుగుతున్నారు.

“ ఓరి ఎరెదవా, నీకసలు బుర్రుందా?” అని తనని తనే తిట్టుకున్నాడు బాలి గాడు.

“ ఒచ్చొచ్చి పోలీసోల్ల సేతుల్లో పడ్డావు గదరా” ఎవరి కంట్లో పడక ముందే నెమ్మదిగా వెనక్కి తిరిగిపోవాలనుకుంటూండగా “ అల్లడుగోనండి, బాలిగాడొచ్చిసివాడు” అన్నాడొక బిచ్చగాడు పోలీసుల్తో “ ఇబ్రారా బాలిగా, ఇటూ... ఇటూ... అయ్యగా రేవో అడుగుతారంట” ఓ సాలికేక పెట్టేడు. ‘కొంపదీసి పిల్లని తను తీసుకెళ్లడం ఈల్లె వరూ సూళ్లేదుగదా’ తనని తాను తమాయింఛుకుంటూ బాలిగాడు అటు నడిచేడు.

ఆచోటు సరిగ్గా వెయిటింగు రూముకి ఎదురుగా ఉంది. అప్పటి వరకూ అందర్నీ అడిగిన ప్రశ్నలే బాలిగాణ్ణి వెయ్యడం మొదలు పెట్టేరు పోలీసులు.

“ నిన్న సాయంకాలం బండెల్లిపోయేక ఒక చిన్నపాపని చూసేనా? ఆ టైంలో ఎక్కడున్నావు? రాత్రంతా ఎక్కడున్నావు?” అంటూ “లేదు, కాదు” అనే రీతిలో సమాధానాలు చెప్పున్న బాలిగాడి చూపులు మాత్రం వెయిటింగ్ రూం గుమ్మం మీద అతుక్కుపోయేయి.

అక్కడ కుర్చీలో పాతికేళ్లలోపు ఒకావిడ కూర్చునుంది. అచ్చగుద్దినట్టున్న పోలికల్ని బట్టి ఆవిడే పాప తల్లి అని అర్థమైపోయింది వాడికి. ఎప్పట్నుంచి ఏడుస్తుందో కాని కంటికి మంటికి ఏకధార అన్నట్టుంది. ఏడ్చి ఏడ్చి కళ్లు ఉబ్బిపోయి చిన్నవైపోయేయి. రాత్రంతా నిద్రలేనందునా, అదే పనిగా ఏడుస్తున్నందునా కళ్లు ఎర్రగా అగ్నిపూలల్లా ఉన్నాయి. జుట్టురేగిపోయి, బొట్టు చెరిగిపోయి పిచ్చిదాన్లా ఉంది. నిన్న ప్రయాణం కోసం కట్టుకున్న జావెడు వెడల్పు ఝరీచీర నలిగిపోయి కన్నీటితో తడిసిపోయింది. పక్కనే నిలబడిన సూటు బూటులోని ఆ వ్యక్తి పాప తండ్రికాబోలు. భుజం మీద తడుతూ భార్యని ఓదారుస్తున్నాడు.

వాల్లిదర్నీ వెంటనే గుర్తుపట్టేడు బాలిగాడు. నిన్న సాయంత్రం స్టేషన్లో బండికోసం ఎదురుచూస్తూ కుర్చున్న వాళ్లదగ్గరకెళ్లి డబ్బా గలగలలాడించేడు. వాడి కాలికున్న కట్టునీ, దాని మీది ఎర్రమరకల్నీ అసహ్యంగా చూస్తూ ఒళ్లో నిద్రపోతున్న పాపాయిని గట్టిగా హత్తుకుని “పో...పో..” అంది. అతను ఇంగ్లీషులో ఆవిడతో ఏదో అని “దున్నపోతులా ఉన్నావ్, పని చేసుకుని బతకలేవు?” అని కసిరేడు.

బాలిగాడికి ఒళ్లు మండిపోయి వాళ్ల చుట్టూ పేర్చుకున్న బండెడు సామాన్లా, సూట్ కేసుల్లోంచి ఒకటి చెక్కేద్దామా అనించేసింది. పొయ్యి మీద గంజి పెట్టి రాబట్టి కాని, అంతపనీ చేసేవాడే.

ఇప్పుడు వాల్లిదర్నీ ఆ స్థితిలో చూస్తూంటే వాడికి చాలా తృప్తికలిగింది.

“ ఇవతల నేను అడుగుతుంటే పరధ్యానంగా దిక్కులు చూస్తావేట్రా కుంచెదవా” అని లాతీతో ఒక్కటిచ్చాడు యస్సై. వాడి భుజానికున్న జోలెను లాక్కుని కింద దిమ్మరించి లాతీతో కలికి చూసాడో కానిస్టేబుల్. ఆధారాలేం దొరకలేదని అందరితోబాటు

వాణ్ణి వదిలేసారు. స్టేషన్లోంచి మాత్రం ఎవర్ని బయటికి పోవద్దని ఆర్డర్ వేసారు.

డబ్బా గలగల్లాడిస్తూ రోజంతా అక్కడే తిరుగుతున్న బాలిగాడి కళ్లు మాత్రం పాప తల్లిని వదిలి రావడంలేదు.

ఆ దుఃఖస్థితిలో ఆవిడ అమ్మకి పర్యాయపదంలా ఉంది.

ఆ మధ్యాహ్నం, సాయంత్రంకూడా ఆవిడ, తిండి, నీరు ముట్టలేదు. ఆ ఏడుపుకి ఇక అంతంటూ ఉండదేమో అనిపించింది వాడికి. ఇంటికి పోదాం రమ్మని బతిమాలుతున్నాడు భర్త. అక్కణ్ణుంచి కదలనని ఆవిడ హఠం పట్టింది.

వరసగా రెండు మూడు బళ్లు రావడంతో ఏదో ట్రయిన్లో ఎవరో తీసుకుపోయింటారు. పాప అమ్మకోసం ఏడవడం భరించలేక తిరిగి ఇక్కడికే తీసుకొచ్చి వదిలేస్తారని ఆవిడ ఊహ. ఎంత విలువైనవైనా వెధవ సామాన్లు బండిలోకి ఎక్కిస్తూ ఇద్దరూ పాప నెలా మరచిపోయారో ఆమెకి అర్థం కావడం లేదు. బండి కదిలిన చాలా సేపటికి గాని విషయం అంతుపట్టలేదు. గొలుసులాగి బండిని ఆపి, కంపార్ట్మెంట్ను వెతికి, నిరాశ చెంది లాక్సీలో వెనక్కి వచ్చారు. రాత్రినుంచి పోలీసులు తమ ప్రయత్నాలు చేస్తూనే ఉన్నారు.

సాయంకాలమైంది. ఒక్కసారిగా ఎవరూ ఊహించని సంఘటన జరిగింది. స్టేషన్లోకి దూసుకొస్తున్న బండికి ఎదురుగా పాప తల్లిపరుగెత్తింది. సమయానికి ఆవిడ భర్తపట్టుకోబట్టికాని చక్రాలకింద ఆవిడ దేహం నుగ్గునుగ్గుయ్యేదే.

రోజంతా ఆవిడని గమనిస్తూనే ఉండిపోయిన బాలిగాడికి అమ్మంటే ఏంట్ అర్థమైంది. పాపని పొగొట్టుకుని ఈవిడ ఎంత కుమిలిపోతాందో, తనని పొగొట్టుకుని తన తల్లి కూడా ఇంతగానూ కుమిలిపోయింటుందని అనుకుంటే వాడికెంతో తృప్తి అనిపించింది.

పాప తల్లిలో తన తల్లిని చూస్తున్నాడు బాలిగాడు. ఇంతకాలం ద్వేషించిన 'అమ్మ' అనే పదం ఇప్పుడు చాలా మధురంగా అనిపిస్తోంది వాడికి.

తిరుగు ప్రయాణానికి పాప తండ్రి మాట్లాడిన లాక్సీ స్టేషన్ బయట ఆగి ఉంది. భార్యకు ఇంకా నచ్చచెప్పుతూనే ఉన్నాడతను.

పట్టాల కవతల వెయింటిగ్గరూం కెదురుగా తలకింద జోలెతో పడుకున్న బాలిగాడు ఒక నిర్ణయానికొచ్చి లేచి నిల్చున్నాడు.

పోలీసుల కళ్లుకప్పి పొలాల కడ్డంపడి రావులమ్మ కల్లుపాకకి చేరుకున్నాడు. అప్పుడే దుకాణం మూసేసి అన్నీ సర్దేస్తున్న రావులమ్మ 'వచ్చేవురా బాలిగా, నువ్వెళ్లగానే పిల్ల లేచి అమ్మ అమ్మా అని ఒకటే ఏడుపు. పొలన్నా తాగలేదనుకో. ఇవతల కొట్టునీ, అవతల పిల్లనీ సందరంచుకోలేక నల్లమందు పిసరంత మింగించి నిద్రపుచ్చిసేను. లేకపోతే అందరూ 'పిల్లెవరూ' అని అడుగుతారుగందా...దా...నీకు కల్లుసుక్కపోతాను'' అంటోంది.

ఆసరికప్పుడే బాలిగాడు పాపాయిని భుజం మీదేసుకుని బయటికొస్తున్నాడు.

పదిపది రూపాయల నోట్లను రావులమ్మమీదికి విసిరేసి పరుగులంకించుకున్నాడు. నిర్ణయ తపోయిన రావులమ్మ చెంపన చెయ్యేసుకుని నిలబడిపోయింది. చీకట్లో పొలం గట్టుమీద నుంచి రోడ్డుక్కబోయి కాలుజారి దబ్బున బోర్లాపడిపోయాడు బాలిగాడు. అసంకల్పితంగా వాడిపెదవులు 'అమ్మా' అన్నాయి. పడ్డంలో పాపాయికి దెబ్బతగలకుండా కాచుకున్నాడు.

ఆ అదురుకి పాపాయిలేచి ఏడుపు మొదలుపెట్టింది. కట్టుకట్టుకున్న పాదంలో ఎక్కడో కలుక్కుమంది. కాలుపైకి లేపడం కష్టమైంది. " ఏడవకమ్మా... నా తల్లిగదూ... మా అమ్మగదూ..." అంటున్నాడు బాలిగాడు కలవరిస్తున్నట్టు. వాడి కళ్లలో బిడ్డకోసం చావుకి సిద్ధపడిన, జీవచ్ఛవంలా మారిన తల్లి రూపం కదులుతోంది. తల్లి ప్రేమకి ఈ బిడ్డ దూరం కాకూడదు. తల్లి ప్రేమను కోల్పోయిన బతుకెలాంటిదో తనకి తెలుసు.

దూరంగా స్టేషన్ గేట్లోంచి లాక్సీ ఒకటి బయటికొస్తోంది. పాపాయిని రోడ్డు మీదికి నెట్టి, బాలిగాడు విరిగిన కాలుని ఈడ్చుకుంటూ రోడ్డుకింది తూములోకి పాకిపోయేడు. వాడిచెవులూ, మనసూ రోడ్డుమీదే కేంద్రీకృతమయ్యాయి. ఆ నిశ్శబ్దంలో పాప ఏడుపు సన్నగా వినిస్తోంది.

లాక్సీ స్టో అయ్యి, క్రమంగా ఆగింది. తలుపు తీసిన చప్పుడైంది.

'పాపా' అంటూ అరిచి తల్లి పాపని కాగిట చేర్చుకునిఉంటుందని బాలిగాడు ఊహించుకుంటున్నాడు. ఆ తల్లిముఖంలో బిడ్డనిచూసిన ఆనందాన్ని చూడాలనుకున్నాడు. అది 'తనకి సాధ్యం కాదని వాడికి తెలుసు. ఈ సరికి బహుశా పాపని అక్కున చేర్చుకుని ఆ తల్లి ముద్దులు కురిపిస్తూ ఆనందబాష్పాల్లో ముంచెత్తుతూ ఉంటుంది. ఇరవై ఏళ్లు వెనక్కిపోయి తన తల్లి సందిట తననలా ఊహించుకున్న బాలిగాడి కళ్లవెంట ఊహ తెలిసాక మొదటిసారిగా రెండు కన్నీటి చుక్కలు జారివాడి పెదవుల్ని ఉప్పగాచే సాయి.

కొంతసేపు నిశ్శబ్దం తరువాత కారు బయలుదేరింది. కారు దూరంగా వెళ్లిపోయి ఉంటుందని నిర్ధారించుకున్నాక అతి ప్రయాసతో పాక్కుంటూ రోడ్డుమీదికి వచ్చేడు బాలి గాడు. గంట తర్వాత అటుగా వెళ్తున్న రిక్షా వాడొకడు బాలిగాణ్ని ఎక్కించుకుని స్టేషన్లో వదిలేసాడు.

ఒక పెద్ద బరువు దిగిపోయిన భావంతో బాలిగాడు దీపస్తంభాని కానుకుని కూర్చుని కాలు నిజంగా విరిగిందా, నొప్పిపట్టిందా అని చూసుకోవాలనుకుంటున్నాడు.

అంతలో వెక్కిళ్లు వినిపించి ఆప్రయత్నంగా తలెత్తి వెయిటింగ్ రూం గుమ్మంవైపు చూసేడు.

అక్కడ కుర్చీలో జీవచ్ఛవంలా పాప తల్లి. ఆ పక్కనే పాప తండ్రి... పాపని రోడ్డు మీదికి నెడుతూ పాపకి వేసిన నగలు గుర్తుకొచ్చాయి బాలిగాడికి.